

తమిళనాడు ఎన్నికల తంతు బాటకత్నాన్ని మరోసారి పెల్లడిచేసిన ఆర్.కె.నగర్ ఉపఎన్నిక

2017 ఏప్రిల్ 9న జరగవలసిన చెన్నైలోని ఆర్.కె.నగర్ అసెంబ్లీ నియోజకవర్గ ఉప ఎన్నికను, ఎన్నికలు జరగటానికి కేవలం రెండు రోజుల ముందు ఎన్నికల కమిషన్ రద్దుచేసింది. “ఓటర్లను ప్రభావితం చేసేందుకు డబ్బు, మరియు పెద్దఎత్తున బహుమతులను పంపిణీ చేయటమనే కారణాలు ఎన్నికల రద్దు పరిస్థితిని కల్పించాయి.... ఈ నియోజకవర్గంలో స్వేచ్ఛాయుత, సక్రమ, అనుకూల వాతావరణం, సమయం ఏర్పడినపుడు ఎన్నికలు నిర్వహించగలమ”ని ఎన్నికల కమిషన్ ఈ సందర్భంగా వాగ్దానం చేసింది.

ఈ నియోజకవర్గం నుండి ఎమ్మెల్యేగా ఎన్నికైన జయలలిత మరణంతో ఈ నియోజకవర్గంలో ఉప ఎన్నిక జరపవలసి వచ్చింది.

ఏఐడిఎంకె, డిఎంకెల నడుమ ప్రత్యేకించి పాలనా పగలు చేజిక్కించుకున్న శశికళ వర్గానికి, ఏఐడిఎంకెలోని అసంతృప్తవర్గానికి నడుమ ఆర్కెనగర్ అసెంబ్లీ నియోజకవర్గ ఉప ఎన్నిక అత్యంత ప్రతిష్టాత్మకంగా మారింది. ఏఐడిఎంకెలోని రెండు వర్గాలలో విజయం సాధించినవారికి, జయలలిత రాజకీయ వారసులుగా సమర్థన చూకారుతుందని వారు భావించటమే దీనికి కారణం. పరిపాలన సాగిస్తున్న తమిళనాడు రాష్ట్ర ముఖ్యమంత్రి పీఠాన్ని అధిరోహించాలని ఆశిస్తున్న శశికళ వర్గానికి చెందిన అభ్యర్థి టిటివి దినకరన్కు ఈ ఎన్నిక ఓ చావు బతుకుల సమస్య అయింది.

ఆర్కెనగర్ అసెంబ్లీ నియోజకవర్గ ఉప ఎన్నికల క్రమాన్నంతా ఎటువంటి చిన్నపాటి లోపాలు జరగకుండా చర్యలు చేపట్టానని ఎన్నికల కమిషన్ పేర్కొంది. ఎన్నికల కమిషన్ అసాధారణ స్థాయిలో కేంద్ర ప్రభుత్వ పరిశీలకులను మోహరించింది; మెరుపు తనిఖీ బృందాలను ఏర్పరిచింది; స్థిరంగా వుండే నిఘా బృందాలను, వీడియోలతోకూడిన నిఘా బృందాలను రంగంలోకి దించింది. అయితే, ఇవేవీ అభ్యర్థులను, పార్టీలను - వారి స్వీయ పద్ధతులను అనుసరించకుండా నిరోధించలేకపోయాయి. వీటికి ఖాతరుచేయనంతగా వారు గట్టిపడిపోయారని రుజువు చేసుకున్నారు. ఎన్నికల కమిషన్కు ఎలాంటి ఫిర్యాదులూ లేవు; ఎవరినీ అరెస్టు చేసిందీ లేదు; తప్పుడు పద్ధతులను గుర్తించిందీ లేదు; డబ్బు, బహుమతులను జప్తు చేసిందీ లేదు. పాలకోసం టోకెన్లు, సెల్ ఫోన్ల రీఛార్జికాపస్లు, దినపత్రికల చందాలు, బ్యాంకు ఖాతాలలో నగదు బదిలీలు, మొబైల్ వాలెట్స్ లో చెల్లింపులు మొదలైన రూపాల్లో విస్తృతంగా, స్వేచ్ఛగా డబ్బు ఖర్చు చేశారు. ఓటర్లను ప్రలోభపరించేందుకు అభ్యర్థులు, వారి పార్టీలు నూతన రూపాలను ఆవిష్కరించి, ఉపయోగించారు. రాష్ట్ర వైద్యశాఖామంత్రి సి. విజయకుమార్ ఇంటి ఆవరణలో ఓటర్ల పంపిణీకి సిద్ధం చేసిన 89 కోట్ల రూపాలను కనుగొన్నట్లుగా ఆదాయపు పన్ను శాఖ అధికారులు ప్రకటించారు.

భారతదేశంలో లేదా ఆర్.కె.నగర్ నియోజకవర్గంలో ఇప్పటికప్పుడు మాత్రమే ఎన్నికలకు సంబంధించిన తప్పుడు పద్ధతులు ప్రారంభమయ్యాయనేది కాదు ప్రస్తుత విషయం. అలా చెప్పటమంటే అది శిఖరస్థాయి అత్యవసరం లేదా అదే స్థాయిలో ఇతరులను వంచించటం మాత్రమే. ఎన్నికల కమిషన్ తన యావత్ జీవితకాలంలో ఎన్నికల సంబంధిత తప్పుడు పద్ధతులనుసరించిన కారణంగా 0.09 శాతం నియోజకవర్గాలలో కూడా ఎన్నికలను రద్దుచేసి ఉండకపోవచ్చు. అంటే దీని అర్థం - మిగతా ప్రాంతాలన్నింటా జరిగిన ఎన్నికలన్నింటిలో ఎన్నికల సంబంధిత తప్పుడు పద్ధతులేమీ అనుసరించ బడలేదనా? లేదా అవి గుర్తించదగిన స్థాయిలో క్షమార్హమైనవి మాత్రమేనని అర్థమా? కానే కాదు. గత కొన్ని దశాబ్దాలుగా పంచాయితీ నుండి పార్లమెంటు వరకు జరిగే ఎన్నికలన్నీ తప్పుడు విధానాల నుండి మరింత ఘోరమైన తప్పుడు విధానాలతో జరుగుతున్నవి కావా? భారీ డబ్బు సంచులు కలిగివుండి, పాలకవర్గాల ప్రాపకంలో అధికారాన్ని అనుభవిస్తున్న అభ్యర్థులు కూడా, కొన్ని సందర్భాలలో తమ సమూహానికి చెందిన మరింత ‘శక్తివంతుడైన’ అభ్యర్థిని ఎదుర్కోవలసి వచ్చినపుడు తీవ్ర నిరుత్సాహాన్ని, నిస్సహాయతను వ్యక్తం చేయటం వాస్తవం కాదా? అర్థ-అంగ బలము, స్వార్థ ప్రయోజనాలతో కూడిన దుష్టకూటమి అనేక సందర్భాలలో తమ తప్పుడు విధానాలతో ఎన్నికల ఫలితాలను నిర్దేశించటంలేదా? బహుళజాతి కంపెనీలు, భారతీయ కార్పొరేటు సంస్థలు, భారీ నిధులు సమకూర్చే సంస్థలు, మరియు ప్రచార మాధ్యమాలను అదుపుచేసే గుత్తసంస్థలు ఎన్నికల ఫలితాలను ప్రభావితం చేయటంలో తమ వనరులను ఉపయోగిస్తున్నాయని మనకు తెలియదా? ప్రజలకు సేవచేయాలనే నిజాయితీతో కూడిన లక్ష్యాన్ని కలిగివుండి, కొద్దిపాటి ఆర్థికవనరులు కలిగివున్న వ్యక్తులు లేదా రాజకీయ పార్టీలు - ఎన్నికలలో పోటీచేసి గెలవాలనే ఆసక్తిని, గెలుపొందు తామనే ఆశను కోల్పోతూ, ఎన్నికలనేవి బడా పెట్టుబడితో కూడిన వ్యాపారంగా, పెద్దస్థాయి మోసకారితనంగా భావించటంలేదా?

తమిళనాడులోని ప్రధాన పాలకపార్టీలు ఎన్నికల సంబంధిత తప్పుడు పద్ధతులనుసరించటంలో ఇప్పటికే ఒక ‘సమూహా’గా వున్నాయనే విషయం ఎన్నికల కమిషన్కు, ప్రపంచమంతటికీ తెలుసు. గత అసెంబ్లీ ఎన్నికల్లో ఈ పార్టీలు, ఓటర్లకు డబ్బు పంపిణీ, బహుమతుల పంపకం ద్వారా ఎన్నికలలో తలపడ్డాయనేది రహస్యమేమీ కాదు. ఓటర్లకు వీరు ఆశ చూపే బహుమతులను బహిరంగంగా ప్రదర్శించటమేగాక, వాటిని తమ ఎన్నికల ప్రణాళికలలో వాగ్దానాలుగా జోడించటం ద్వారా ఆ విధానానికొక చట్టబద్ధ హోదాను, పవిత్రతను కల్పించటానికి వారేమాత్రం తటపటాయించ లేదంటే, భారత ప్రజాస్వామ్యానికి ఒకానొక మూలస్థంభంగా పేర్కొనే ఎన్నికల ప్రక్రియ ఎంతవరకూ దిగజారిందో స్పష్టమౌతోంది.

కనుక, ఆర్.కె.నగర్ నియోజకవర్గ ఉప ఎన్నికలో గతంలో ఏ విధమైన ఎన్నికలపరమైన తప్పుడు విధానాలు, పద్ధతులు జరిగాయో అవే తిరిగి మరోసారి ప్రదర్శితమయ్యాయి; అయితే ఈసారి మరింతగా దిగజారి అసహ్యకర స్థాయికి చేరాయి. ఇదే పరిస్థితుల్లో జరిగిన అనేక ఎన్నికలకు 'స్వేచ్ఛగా, సక్రమంగా ఎన్నికలు జరిగాయ'ని యోగ్యతాపత్రం ఇచ్చిన ఎన్నికల కమీషన్, ఆర్కెనగర్ ఎన్నికల సందర్భంలో ఎన్నికలలో తప్పుడు పద్ధతులను అనుసరించే శక్తులు నగ్నంగా నరిస్తూ, ఎన్నికల కమీషన్‌ను, ఎన్నికల ప్రక్రియను సవాల్‌చేస్తూ గేలి చేయటంతో ఈన స్వేయ ప్రతిష్ట దారుణంగా దిగజారుతూండగా, భావించి ఈ ఎన్నికల క్రమాన్ని నిలిపివేస్తున్నట్లు ప్రకటించాల్సి వచ్చింది.

తరువాత జరిగేదేమిటి? 'ఆర్కెనగర్ నియోజక వర్గంలో స్వేచ్ఛగా, సక్రమంగా ఎన్నికలు నిర్వహించే వాతావరణం ఏర్పడినాక' తిరిగి ఎన్నిక నిర్వహిస్తామని ఎన్నికల కమీషన్ చెప్పింది. గత సంవత్సరం, తమిళనాడులోని రెండు అసెంబ్లీ నియోజకవర్గాలలో ఇదే తరహాలో ఎన్నికలలో తప్పుడు పద్ధతులను కారణంగా చూపి, ఎలక్షన్ కమీషన్ ఎన్నికలను రద్దు చేసింది. అయితే దానివలన ఒరిగిందేమీ లేదు. ఏఐడిఎంకె, డిఎంకెల నుండి అదే అభ్యర్థులు, తదనంతర ఎన్నికలు నిర్వహించినపుడు పోటీ చేశారు.

ఏదో ఒకటి లేదా రెండు నియోజకవర్గాలలో ఎన్నికలను రద్దుచేయటంతో ఎన్నికల ప్రక్రియలో పేరుకు పోయిన మురికి, మకిలి తొలగిపోదు. ఆర్.కె.నగర్ ఉప ఎన్నిక రద్దు, కేవలం కంటితుడుపు చర్య మాత్రమే. మనదేశంలో అనుసరించబడుతున్న ప్రజాస్వామ్య ప్రక్రియల కుళ్ళు కంపుపై సుగంధ పరిమళాన్ని చల్లటం వంటివే ఇలాంటి చర్యలు. మనదేశంలోని పాలకవర్గ పార్టీలు ప్రభుత్వంలోని ఈ పరిస్థితుల పట్ల కన్నీరు కార్చటంలో ఎవరికీ తీసిపోవు. ఎన్నికల ప్రక్రియలో తప్పుడు పద్ధతులను వారు చాలా పెద్ద గొంతుతో ఖండిస్తారు. ఈ పరిస్థితిని చక్కదిద్దుకునేందుకు అసంఖ్యాక, అందమైన సలహాలను వారు గుమ్మరిస్తారు. కానీ, దేశంలో కొనసాగుతున్న దోపిడీ వ్యవస్థ పరిరక్షకులుగా, నాయకులుగా వున్న వీరికి ప్రజాస్వామ్య ప్రక్రియల దిగజారుడుతనంతోసహా అన్నిరకాల అవలక్షణాలు పుట్టి పెరిగేందుకు ఈ వ్యవస్థ సారవంతమైన భూమికగా వుందనే విషయం తెలుసు. వాటితో కలసి జీవించటం, వాటిని ఉపయోగించుకోవటం, తిరిగి దిగజారుడు తనానికున్న మూలాల జోలికి పోకుండానే సున్నంతో వెల్లవేసి వాటిని పరిశుభ్రంగా కనబడేట్లు చేయటం వారికి వెన్నతో పెట్టిన విద్య. ప్రస్తుతం ఉనికిలో వున్న వ్యవస్థ ఇలాగే వుండి, ఇలాగే కొనసాగటం వారికి చాలా సంతోషకరమైన విషయం. ఎందుకంటే, ప్రస్తుత వ్యవస్థకు వ్యతిరేకంగా వున్న శక్తులను, పార్టీలను - ప్రజాస్వామిక సంస్థల నుండి, క్రమాన్నుండి, రాజకీయ అధికారా న్నుండి ఖచ్చితంగా చాలా దూరంగా వుంచగలుగుతుంది.

ప్రజాస్వామిక విరుద్ధమైన చర్యలను, విధానాలను సాగిస్తున్న దోపిడీవర్గ శక్తులను కూలదోసి నిజమైన ప్రజాస్వామిక రాజకీయ వ్యవస్థ కోసం పోరాటాన్ని ముందుకు కొనసాగించటం ప్రజలు, ప్రజాస్వామికశక్తుల ముందున్న కర్తవ్యం. ఆ వ్యవస్థ మాత్రమే ఎన్నికల ప్రక్రియలోని అన్నిరకాల తప్పుడు పద్ధతులను, ప్రజల ప్రజాస్వామిక హక్కులపై దాడులను నిరోధించి జీవితంలోని అన్ని కోణాలలో ప్రజలకు సమాన హక్కులను గ్యారంటీ చేయగలుగుతుంది. ఎన్నికలలో తప్పుడు పద్ధతులలో ప్రభావితం చేయజూస్తున్న వారి ప్రలోభాలకు, వత్తిడులకు లోనుగాకుండా ఓటర్లు వ్యవహరించాలి. ఇలాంటి ప్రలోభాలకు, వత్తిడులకు లోనుకావటం ద్వారా ప్రజలు తమ మౌలిక ప్రయోజనాలకు హానిచేసుకోవటమేగాక పాలకుల దృష్టిలో బిచ్చగాళ్ళుగా వ్యవహరించబడుతున్నారని గుర్తెరిగి, నిజమైన ప్రజాస్వామ్యం కోసం జరిగే పోరాటంలో భుజం భుజం కలపాలి.

○○○○○